

# قرآن مجید میں ناسخ و منسوخ آیات

احمد حسن

قرآن مجید میں نسخ آیات کے بارے میں دور قدیم سے ہی اختلاف رائے پایا جاتا ہے۔ دور حاضر میں بھی اس مسئلہ پر اہل علم نے بہت کچھ لکھا ہے۔ اصول فقہ کی کتابوں میں بھی اس موضوع پر تفصیل سے بحثیں ملتی ہیں۔ ناسخ منسوخ آیات پر مستقل کتابیں بھی لکھی گئی ہیں۔ تاہم اہل علم کے درمیان آج تک اس بات پر اتفاق نہیں ہو سکا کہ قرآن مجید میں منسوخ آیات کتنی ہیں یہ بات بھی پورے طور پر واضح نہیں ہے کہ جو آیات منسوخ سمجھی جاتی ہیں ان کو نبی کریم صلی اللہ علیہ وسلم کے ارشاد کے مطابق منسوخ سمجھا گیا ہے، یا قرآن مجید خود واضح و صاف لفظوں میں ان کو منسوخ کرتا ہے۔ قرآن مجید چونکہ آنحضرت صلی اللہ علیہ وسلم پر نازل ہوا اس لئے نسخ کے بارے میں آپ کی ہدایات ہی حتمی ہو سکتی تھیں۔ اس کے بعد اس مسئلہ میں کوئی نزاع نہ ہوتی۔ لیکن اس بارے میں آپ کی طرف سے کوئی صریح ارشادات موجود نہیں ہیں۔ اہل علم، بالخصوص فقہاء نے تدبیر قرآن، احادیث نبویہ، آثار صحابہ، تعامل امت اور اپنی رائے و بصیرت کی روشنی میں منسوخ آیات کا تعین کیا ہے۔ اس لئے مختلف زمانوں میں منسوخ آیات کی تعداد گھٹتی بڑھتی رہی ہے۔ ذیل میں ہم اس مسئلہ کے مختلف گوشوں پر روشنی ڈالیں گے، اور اس کا تاریخی تجزیہ پیش کریں گے۔

نسخ کے لغوی معنی مٹانے، زائل کرنے یا منتقل کرنے کے ہیں۔ نسخخت الریاح الاثار (ہواؤں نے نشانات مٹا دئے) اور نسخخت الشمس الظل (دھوپ نے سایہ زائل کر دیا) وغیرہ مثالیں زائل کرنے کے مفہوم کی تائید

میں پیش کی جاتی ہیں۔ نسبت الكتاب (میں نے کتاب نقل کی) میں لفظ نسخ کا مفہوم کسی چیز کا ایک جگہ سے دوسری جگہ منتقل کرنا ہے۔ (۱) اصطلاح شریعت میں نسخ ایک حکم کو دوسرے حکم سے بدلنے کو کہتے ہیں۔ اس کا مقصد مدت حکم کا بیان اور وضاحت ہے۔ (۲) نسخ کا محل صرف احکام ہیں جو اوامر اور نواہی پر مشتمل ہوتے ہیں، اخبار میں نسخ نہیں ہوتا۔ نسخ کی مناسبت سے احکام کی چار قسمیں ہو سکتی ہیں۔ ایسے احکام جن کا ابدی ہونا نص سے ثابت ہو۔ ایسے احکام جن کی ابدیت دلالت النص سے ثابت ہو۔ اور ایسے احکام جن کی توقیت نص سے معلوم ہو۔ چوتھی قسم میں وہ احکام شامل ہیں جو مطلق ہوں، جن کی توقیت یا ابدیت نص سے معلوم نہ ہو، بلکہ ان میں دونوں کا احتمال ہو۔ پہلی تین قسموں میں نسخ نہیں ہو سکتا۔ صرف احکام کی چوتھی قسم محل نسخ ہو سکتی ہے۔ (۳)

فقہا نے قرآن مجید میں نسخ کی چار صورتیں بتائی ہیں۔ ایسی آیات جن کی تلاوت اور حکم دونوں منسوخ ہیں۔ ایسی آیات جن کا حکم منسوخ ہے، تلاوت باقی ہے۔ ایسی آیات جن کی تلاوت منسوخ ہے حکم باقی ہے۔ احناف نص پر اضافہ کو بھی نسخ سے تعبیر کرتے ہیں۔ (۴) ان پر ہم علیحدہ علیحدہ بحث کریں گے۔ سب سے پہلے ہم اس قسم کی آیات پر گفتگو کرتے ہیں جن کی تلاوت باقی ہے، لیکن حکم منسوخ ہے۔ ایسی ہی آیات کے بارے میں شدت سے اختلافات ہیں، اور مفسرین و فقہاء نے اپنے اپنے ذوق و بصیرت یا بعض روایات کی بنا پر ان کو منسوخ کہا ہے۔ ہمارے اس مقالے کا موضوع بیشتر اسی قسم کی آیات ہیں۔

تاریخ کے کس دور میں نسخ آیات کا تصور پیدا ہوا، اس بارے میں یقینی طور پر کچھ کہنا مشکل ہے۔ اتنی بات یقین کے ساتھ کہی جا سکتی ہے کہ ظہور اسلام کے بعد مسلمانوں کے مختلف حالات کے مطابق

احکام نازل ہوتے تھے۔ تبدیلی حالات کے ساتھ احکام بدلتے رہتے تھے، نئے حکم کے آئے ہی سابق حکم پر عمل نہیں رہتا تھا، اگرچہ اس حکم سے متعلق آیات باقی رہتی تھیں۔ یہ بحث علیحدہ ہے کہ بعض آیات ایسی بھی بتلائی جاتی ہیں جن کی تلاوت اور حکم دونوں ہی اٹھائے گئے، قرآن مجید کی تفسیر اور اس سے استنباط احکام کا سلسلہ جب باقاعدہ طور پر شروع ہوا تو مفسرین و فقہاء دونوں ہی طبقوں کو اس بارے میں یقیناً دشواری پیش آئی ہوگی کہ بعض متضاد آیات کی تطبیق کس طرح کی جائے۔ بیشتر آیات کے درمیان بظاہر تطبیق اور موافقت نہ ہونے کے سبب ہی غالباً تصور نسخ کو ایک علمی اور فنی مسئلہ بنا کر قرآن مجید کی تفسیروں اور اصول فقہ کی کتابوں میں اس پر تفصیل سے بحثیں کی گئیں اور آج تک یہ مسئلہ موضوع بحث بنا ہوا ہے۔

قرآن مجید میں منسوخ آیات ماننے کا ایک سبب یہ بھی ہو سکتا ہے کہ خود بعض آیات قرآن میں نسخ و تبدیل احکام کو بتلاتی ہیں۔ چنانچہ نسخ آیات کی تائید میں مندرجہ ذیل آیات عام طور پر پیش کی جاتی ہیں :

(۱) ما ننسخ من آية أو ننسها  
 ان الله على كل شئ قدير۔  
 ہم جس آیت کو منسوخ کرتے ہیں یا  
 اسے فراموش کر دیتے ہیں تو اس سے  
 بہتر یا ویسی ہی آیت بھیج دیتے ہیں،  
 کیا تم نہیں جانتے کہ اللہ ہر بات پر قادر ہے  
 (۲: ۱۰۶)۔

(۲) واذا بدلنا آية مكان آية و  
 الله اعلم بما ينزل قالوا انما انت  
 مفتربل اکثر هم لا يعملون۔  
 اور جب ہم کوئی آیت کسی آیت کی جگہ  
 بدل دیتے ہیں اور اللہ جو کچھ نازل فرماتا  
 ہے اسے خوب جانتا ہے، تو وہ (کافر) کہتے  
 ہیں کہ تم تو (یونہی) اپنی طرف سے بنا  
 لاتے ہو، حقیقت یہ ہے کہ ان میں اکثر  
 نادان ہیں۔

(۳) يحو الله ما يشاء و يثبت  
 الله جس کو چاہتا ہے مٹا دیتا ہے، اور

وعندہ ام الكتاب - (۱۳ : ۳۹) (جس کو چاہتا ہے) قائم رکھتا ہے، اور اسی کے پاس اصل کتاب ہے۔

ہم ان آیات پر علیحدہ تفصیل سے بحث کر کے دیکھیں گے کہ ان سے واقعی نسخ آیات ہی مراد ہے یا کچھ اور۔

قرآن مجید میں نسخ آیات کا تصور پہلی صدی ہجری کے آخر میں علمی طور پر زیر بحث آنے لگا تھا۔ امام شافعی سے پہلے قدیم مکاتب فقہ میں بعض مسائل میں منسوخ آیات کو بتلایا گیا ہے۔ ابراہیم نخعی (متوفی ۹۶ھ) کا یہ قول نقل کیا گیا ہے کہ آیت ۵ : ۱۰۶ منسوخ ہے۔ اس آیت سے معلوم ہوتا ہے کہ وصیت کے وقت مسلمان غیر مسلم کو بھی گواہ بنا سکتا ہے۔ ابراہیم نخعی کے اس قول کو نقل کر کے امام محمد بن الحسن کہتے ہیں کہ چونکہ یہ آیت منسوخ ہو چکی ہے اس لئے اب غیر مسلم کو گواہ نہیں بنایا جا سکتا صرف مسلمان ہی گواہ ہو سکتا ہے۔ اس مسئلہ میں وہ امام ابو حنیفہ کی رائے بھی نقل کرتے ہیں۔ (۵) اسی طرح امام مالک آیت ۲ : ۱۸۰ کو منسوخ مانتے ہیں۔ اس آیت میں مرتے وقت والدین اور رشتہ داروں کے حق میں اپنے مال کی وصیت کرنے کا حکم ہے۔ امام مالک کے نزدیک چونکہ یہ آیت منسوخ ہے اس لئے اس کو نقل کر کے وہ کہتے ہیں ”جن رشتہ داروں کو شرعی قانون کے مطابق میراث میں سے حصہ ملتا ہے ان کے حق میں وصیت نہیں کی جاسکتی۔ ہاں تمام حصہ داروں کی اجازت سے ایسا کیا جا سکتا ہے۔“ (۶) یوں تو نسخ آیات کے بارے میں صحابہ کے اقوال بھی ملتے ہیں، تاہم بعض متقدمین کی رائے نقل کرنے سے ہمارا مقصود یہ بتانا ہے کہ اصولی طور پر تدوین فقہ کے ارتقائی مراحل میں ابتداء سے ہی یہ تصور موجود تھا۔ اصول فقہ کی باقاعدہ تدوین و ترقی کے بعد مسئلہ نسخ نے بہت اہمیت حاصل کر لی۔ آخر میں اس پر اجماع صحابہ کا بھی دعویٰ کیا گیا۔ (۷)

علماء اصول ”ما ننسخ من آية“، (۲ : ۱۰۶) سے نسخ آیات ثابت کرتے ہیں۔ لیکن معتزلہ اسی آیت کو خلیق قرآن کے اثبات میں پیش کرتے ہیں۔ ان کی دلیل یہ ہے کہ اس آیت سے معلوم ہوتا ہے کہ قرآن مجید میں وقتاً فوقتاً احکام منسوخ ہوتے رہے اس لئے یہ ابدی نہیں ہو سکتا۔ (۸) لیکن ان میں سے ایک گروہ سرے سے نسخ احکام کا منکر ہے۔ ان کے خیال میں قرآن مجید کی کوئی آیت منسوخ نہیں ہے۔ (۹) دور حاضر کے بعض مسلمان مفکرین نے بھی نسخ آیات کا انکار کیا ہے۔

متاخر دور میں اہل علم نے مسئلہ نسخ کو بہت اہمیت دی۔ اس کی اہمیت کا اندازہ کچھ ان تصانیف سے لگا یا جا سکتا ہے جو ہمیں بعد کے دور میں ملتی ہیں۔ ابن ندیم نے بیس (۲۰) تصانیف کا ذکر کیا ہے، (۱۰) اور سیوطی بیس شمار بتلاتے ہیں۔ (۱۱) بعض روایات سے معلوم ہوتا ہے کہ صحابہ نسخ منسوخ آیات کے علم کو بہت اہمیت دیتے تھے۔ ایک بار حضرت علی نے کوفہ کی مسجد میں ایک شخص کو دینی مسائل بتاتے ہوئے دیکھا۔ آپ نے اس سے دریافت کیا کہ اسے قرآن مجید کی نسخ منسوخ آیات کے بارے میں علم ہے؟ اس نے نفی میں جواب دیا۔ اس پر آپ نے فرمایا کہ وہ خود کو بھی فریب دے رہا ہے اور دوسروں کو بھی۔ اور آئندہ ان مسائل پر گفتگو کرنے سے اس کو منع کر دیا۔ (۱۲) اس قسم کی اور بھی متعدد روایات ملتی ہیں، لیکن یہ اس لئے مشکوک ہو جاتی ہیں کہ نسخ منسوخ آیات کی تعداد صحابہ کے دور میں بھی متعین نہیں تھی۔ بلکہ ہر دور میں ان کی تعداد میں کمی بیشی ہوتی رہی۔ کچھ مثالیں ایسی بھی ملتی ہیں کہ بعض صحابہ جن آیتوں کو منسوخ کہتے ہیں دوسرے اس کو منسوخ ہونے کا انکار کرتے ہیں۔ اس سے حضرت علی کی مراد شاید یہ ہو کہ نسخ آیات کے بارے میں متقدمین کے اقوال کا علم ہونا ضروری ہے۔

اہل علم نے ماضی میں نسخ کے لفظ کو مختلف معانی میں استعمال کیا ہے۔ اس لئے منسوخ آیت سے کیا مراد ہے یہ بات سمجھنے میں مشکلات پیش آتی ہیں۔ بعض صحابہ سے بھی اس کا استعمال مختلف معنوں میں مروی ہے۔ تبدیل حکم کے علاوہ نسخ کو استثناء، تخصیص، اور تفسیر و بیان کے معنی میں بھی سمجھا گیا ہے۔ (۱۳) متقدمین کے یہاں کسی آیت کے نسخ ہونے کا مطلب یہ بھی ہوتا تھا کہ وہ کسی آیت کے اہام کو دور کرتی ہے۔ یا کسی ایک مفہوم میں اس کو خاص کرتی ہے، متاخر دور میں اس کے مختلف معانی کا لحاظ کئے بغیر اس کو عام طور پر تبدیل حکم کے مفہوم میں ہی سمجھا جانے لگا۔ یہ بات سب جانتے ہیں کہ قرآن مجید کی بعض آیات مجمل ہیں، اور دوسری آیات ان کے صحیح معنی متعین کرتی ہیں۔ اس قسم کی آیات کو جو مجمل آیات کی تفسیر کرتی ہوں، یا عام کو خاص کرتی ہوں، یا مطلق کو مقید کرتی ہوں، نسخ سے تعبیر کیا گیا ہے۔ چنانچہ احناف کے یہاں نص پر اضافہ کو نسخ کہا جاتا ہے۔ (۱۴) ابو اسحاق شاطبی نے اس کی متعدد مثالیں پیش کی ہیں۔ مثلاً ابن عباس کا یہ قول نقل کیا گیا ہے کہ آیت من کان یرید العاجلة عجلنا له فیہا ما نشاء لمن یرید ثم جعلنا له جہنم یرسلہا مذموماً مدحوراً (۱۷: ۱۸)۔ ترجمہ جو شخص دنیا کی (آسودگی) کا خواہش مند ہو تو ہم اس میں سے جسے چاہتے ہیں اور جتنا چاہتے ہیں جلد دے دیتے ہیں۔ پھر اس کے لئے جہنم کو ٹھکانا مقرر کر رکھا ہے۔ اور وہ اس میں بدحال، راندہ درگہ ہو کر داخل ہوگا)۔ آیت من کان یرید حرث الاخرة نزدلہ فی حرثہ، و من کان یرید حرث الدنيا نوتہا منها وما لہ فی الاخرة من نصیب (۴۲: ۲۰) ترجمہ۔ جو شخص آخرت کی کھیتی کا طالب ہو اس کے لئے ہم اس کی کھیتی میں افزائش کریں گے۔ اور جو دنیا کی کھیتی کا خواستگار ہو اس کو ہم اس میں سے دیں گے، اور اس کا آخرت میں کچھ حصہ نہ ہوگا۔ کو منسوخ کرتی ہے۔ پہلی آیت خاص ہے اور دوسری عام۔ یہاں نسخ درحقیقت تخصیص کے معنی میں

مستعمل ہے۔ اسی طرح ابن عباس نے ہی سورہ شعرا کی آیات و الشعراء يتبعهم  
 الغاؤن ط الم تراهم فی کل واد یهيمون و انهم یقولون مالا یفعلون (۲۶ : ۲۲۴ -  
 ۲۲۶) ترجمہ : اور شاعروں کی پیروی گمراہ لوگ کیا کرتے ہیں، کیا تم نے  
 نہیں دیکھا کہ وہ ہر وادی میں بھٹکتے پھرتے ہیں۔ اور کہتے وہ ہیں جو  
 کرتے نہیں۔ آیت الا الذین آمنوا و عملوا الصلحت و ذکرُوا اللہ کثیراً و انتصروا  
 من بعد ما ظلموا وسیعلم الذین ظلموا ای منقلب ینقلبون۔ (۲۶ : ۲۲۷)۔ ترجمہ  
 مگر جو لوگ ایمان لائے اور نیک کام کئے اور خدا کو بہت یاد کرتے رہے  
 اور اپنے اوپر ظلم ہونے کے بعد انتقام لیا۔ اور ظالم عنقریب جان لیں گے کہ  
 کون سی جگہ لوٹ کر جاتے ہیں، سے منسوخ ہیں۔ یہاں نسخ سے ان کی  
 مراد استثناء ہے۔ (۱۵) اس قسم کی مثالوں سے یہ بات سمجھ میں آتی ہے کہ  
 قدیم دور میں نسخ کا لفظ عام معنوں میں مستعمل تھا، اور ہر موقع پر اس کو  
 تبدیل حکم کے مفہوم میں ہی استعمال نہیں کیا جاتا تھا۔ اسی بنا پر شاہ  
 ولی اللہ صاحب کا خیال ہے کہ متقدمین کے یہاں منسوخ آیات کی تعداد متاخر  
 دور کے مقابلہ میں زیادہ تھی۔ (۱۶)

ہم یہ بات پہلے بھی کہہ چکے ہیں کہ نسخ آیات کے بارے میں صرف  
 نبی کریم صلی اللہ علیہ وسلم کی رائے حتمی مانی جاسکتی ہے۔ لیکن آپ نے  
 نسخ منسوخ آیات کے بارے میں کوئی واضح ہدایات نہیں چھوڑیں۔ اور  
 تعجب ہے کہ اگر واقعی قرآن مجید میں منسوخ احکام یا آیات موجود تھیں تو  
 احادیث میں ہمیں اس کی تصریح کیوں نہیں ملتی۔ آنحضرت صلی اللہ علیہ وسلم  
 اس اہم مسئلہ کو است کے اجتہاد اور رائے پر کبھی نہ چھوڑتے۔ اس بارے  
 میں خود صحابہ کا اختلاف اس بات کی دلیل ہے کہ منسوخ آیات کی تعین عہد  
 نبوی میں نہیں ہوئی۔ ہم یہاں چند آیات مثال کے طور پر پیش کرتے ہیں  
 جن کے منسوخ ہونے میں صحابہ کے درمیان اختلاف پایا جاتا ہے ابن عمر  
 کہتے ہیں کہ آیت و علی الذین یطیقونہ فدیة طعام مسکین (۲ : ۱۸۳)

ترجمہ - ان لوگوں پر جو روزہ کی (مشکل سے) طاقت رکھتے ہیں فدیہ دینا ہے، جو ایک مسکین کو کھانا کھلاتا ہے، کا حکم منسوخ ہوچکا ہے۔ اور اس کو اس کے بعد والی آیت فمن شهد منکم الشهر فلیصمه نے منسوخ کیا ہے۔ اس کے برعکس ابن عباس سے مروی ہے کہ یہ آیت منسوخ نہیں ہے۔ بلکہ اس کا اطلاق شیخ فانی اور معذورین پر ہوگا۔ چنانچہ انس بن مالک اسی پر عمل کرتے تھے، وہ بڑھاپے میں روزہ نہیں رکھتے تھے، اور فدیہ دیتے تھے۔ (۱۷) آیت وصیت ۴ : ۸ کے بارے میں امام بخاری نے ابن عباس کا یہ قول نقل کیا ہے۔ ان ناسا یزعمون ان هذه الآیة لوگ اس آیت کو منسوخ سمجھتے ہیں، نسخت، ولا والله ما نسخت، و بخدا یہ منسوخ نہیں ہے۔ لیکن اس بارے لکھا مما تهاون الناس (۱۸) میں لوگوں نے بے اعتنائی سے کام لیا ہے۔

تفسیر اور حدیث کی کتابوں میں اس قسم کی مثالیں بکثرت پائی جاتی ہیں۔ صحابہ کے درمیان اختلاف کی بنا پر تابعین نے بھی اس بارے میں اختلاف کیا ہے۔ اور بہت کم آیات ایسی ہوں گی جن کے منسوخ ہونے کے بارے میں دو رائیں نہ ملتی ہوں۔

منسوخ آیات کی تعداد پانچ سو سے اوپر بتائی جاتی ہے۔ ذیل میں ہم

کچھ اس کی تفصیل درج کرتے ہیں (۱۹) :

- |     |  |
|-----|--|
| ۲۰۱ | وہ آیات جو انفرادی طور پر منسوخ سمجھیں جاتیں ہیں |
| ۲۱۳ | سورہ الاحزاب میں منسوخ آیات                      |
| ۱۳۰ | سورہ توبہ کے برابر ایک سورت تھی جو منسوخ ہوگئی   |
| ۱۸  | خلع و حقد کی آیات                                |
| ۲   | رجم و رضاعت کی آیات                              |



قرون وسطیٰ میں منسوخ آیات کی تعداد میں اضافہ ہوتا رہا ہے۔ ایک جہاد کے حکم سے ہی جسے آیت السیف کہتے ہیں ایک سو تیرہ آیتیں منسوخ بتلائی جاتی ہیں۔ یہ وہ آیتیں ہیں جن میں صبر، عفو و درگزر، اور مصائب برداشت کرنے کے احکام تھے۔ (۲۰) ابو مسلم اصفہانی (متوفی ۵۳۲ھ) نے، غالباً سب سے پہلے، نسخ کا قطعی انکار کر دیا۔ (۲۱) جوں جوں زمانہ گزرتا گیا منسوخ آیات کی تعداد کم ہوتی گئی چنانچہ امام سیوطی نے گھٹا کر ان کی تعداد بیس (۲۰) کر دی، (۲۲) اور شاہ ولی اللہ نے پانچ بتلائی۔ (۲۳) جن آیات کو متضاد سمجھ کر منسوخ بتلایا گیا تھا، بعد کے دور میں ان کی اس طرح تفسیر اور توجیہ کی گئی کہ ان کے درمیان تضاد دور ہو گیا، اور وہ پھر منسوخ نہیں رہیں۔ شہرستانی نے نسخ شرائع پر بحث کرتے ہوئے یہ بتلایا ہے کہ ہر دور میں ہر قوم کے مزاج اور حالات کے لحاظ سے احکام بھیجے جاتے تھے، اور بعد کی شریعتیں پہلے کی شریعتوں کو منسوخ کرتی رہی ہیں۔ انہوں نے نسخ شرائع کو انسان کی پیدائش کے مختلف مراحل سے تشبیہ دی ہے۔ اور یہ بتلایا ہے جنین کی ہر دوسری حالت اپنے سے پہلی حالت کو منسوخ کر دیتی ہے۔ ان کے خیال میں ظہور اسلام تک دین اپنے ارتقائی مراحل سے گذرتا رہا، اور اسلام نے اس کی تکمیل کی۔ اس لئے شریعت اسلام نے پچھلی تمام شریعتوں کو منسوخ کر دیا۔ (۲۴) تاہم شہرستانی نے قرآن مجید میں انفرادی آیات کے منسوخ ہونے پر تفصیلی بحث نہیں کی۔ جو لوگ نسخ آیات کا انکار کرتے ہیں وہ بھی نسخ آیات سے مراد نسخ شرائع لیتے ہیں۔

عصر حاضر کے مفکرین میں مفتی محمد عبدہ نسخ احکام کو اصولی طور پر تو تسلیم کرتے ہیں، تاہم عملی طور پر وہ قرآن مجید کی نسخ منسوخ آیات میں تطبیق و موافقت پیدا کرنے کی کوشش کرتے ہیں۔ (۲۵) اس سے یہی نتیجہ اخذ کیا جا سکتا ہے کہ وہ نسخ آیات کے قائل نہیں تھے۔ انہوں نے قرآن مجید

میں کثرت سے منسوخ آیات پر اپنے شبہات کا اظہار کیا ہے، اور اس بارے میں انہوں نے بہت احتیاط سے کام لیا ہے۔ سرسید احمد خاں نے نسخ آیات کا قطعی طور پر انکار کیا ہے۔ وہ کہتے ہیں کہ آیت ۲: ۱۰۶ میں نسخ آیت سے مراد نسخ شرائع ہے نہ کہ قرآن مجید کی آیات کا نسخ۔ (۲۶) اسلم جیراج پوری بھی نسخ آیات کو تسلیم نہیں کرتے۔ مسئلہ نسخ پر وہ اپنی بحث یہ کہہ کر ختم کر دیتے ہیں کہ کلام الہی اس سے بہت بلند ہے کہ انسانی رائے اس کو منسوخ کرے۔ (۲۷) محمد الخضریٰ نے اپنی کتاب اصول الفقہ میں ان آیات کے درمیان موافقت پیدا کرنے کی کوشش کی ہے جن کو سیوطی نے منسوخ بتلایا ہے۔ عصر حاضر کے مفکرین میں عام طور پر یہی رجحان پایا جاتا ہے۔ مولانا ابوالکلام آزاد اور مولانا عبید اللہ سندھی بھی نسخ آیات کے نظریہ کے قائل نظر نہیں آتے۔ شاہ ولی اللہ نے اگرچہ منسوخ آیات کی تعداد گھٹا کر پانچ کر دی ہے، تاہم وہ بھی اس نظریہ سے خوش نہیں ہیں۔ ایک مقام پر وہ منسوخ آیات کے بارے میں عام مفسرین اور فقہاء کی رائے کو احتیاط سے قبول کرنے کا مشورہ دیتے ہیں۔ (۲۸)

اہل کتاب میں یہودی وحی الہی میں نسخ کے قائل نہیں ہیں۔ عیسائی شریعت موسوی کو منسوخ مانتے ہیں۔ (۲۹) بائبل کے بعض مقامات سے معلوم ہوتا ہے کہ وہ الفاظ اور حکم دونوں قسم کے نسخ کو تسلیم کرتے ہیں۔ (۳۰) جرمن مستشرق نولدیکے نے اسی نظریہ کی بنا پر اپنا یہ خیال ظاہر کیا ہے کہ نسخ وحی ایک ایسا عجیب تصور ہے جس کو آنحضرت صلی اللہ علیہ وسلم خود پیش نہیں کر سکتے تھے۔ اسلام میں نسخ وحی کا تصور عیسائی نظریہ نسخ شرائع سے مشابہت رکھتا ہے۔ جو یہ عقیدہ رکھتے ہیں کہ انجیل نے یہودی شریعت کو منسوخ کر دیا۔ (۳۱) مستشرقین اپنی علمی تحقیقات میں عام طور پر یہی ثابت کرنے کی کوشش کرتے ہیں، کہ اسلام کے بنیادی عقائد، تصورات اور قوانین یہودیت یا عیسائیت یا دوسرے مذاہب سے ماخوذ

یا متاثر ہیں۔ اس مسئلہ میں بھی غالباً نولدیکے دبی زبان سے یہی بات کہنا چاہتے ہیں۔ اس تصور کے عجیب و بے مثال ہونے میں تو ہم ان کے ساتھ متفق ہیں، تاہم یہ کہنا مشکل ہے کہ اسلام میں نسخ وحی کا تصور عیسائی نظریہ سے ماخوذ یا متاثر ہے۔ اس کو ثابت کرنے کے لئے تاریخی شواہد و مثبت قطعی دلائل کی ضرورت ہے۔ مسلمان مفکرین کے درمیان اس تصور کے بارے میں چاہے جتنا اختلاف ہو یہ بات آسانی سے سمجھ میں آتی ہے کہ تفسیری و فقہی کاوشوں کے نتیجہ میں یہ تصور خود مسلمانوں کا دیا ہوا ہے۔ پروفیسر فون گرونے باؤم (Von Grunebaum) نے نولدیکے سے اختلاف کیا ہے۔ وہ قرآنی تصور نسخ وحی کو زیادہ میکانکی بتلاتے ہیں۔ (۳۲) مستشرق گیوم (Guillaume) نسخ وحی کے نظریہ کو مانتے ہیں، لیکن وہ اس سے یہ نتیجہ اخذ کرتے ہیں کہ نزول قرآن کے ابتدائی دور میں اکثر و بیشتر تبدیلیاں ہوتی رہتی تھیں۔ اس قسم کے دلائل سے وہ قرآن مجید کے کلام الہی ہونے کا انکار کرتے ہیں۔ اسی سیاق میں انہوں نے آنحضرت صلی اللہ علیہ وسلم کے بتوں کے سامنے سجدہ کرنے کی روایت کو بھی بہت اچھالا ہے۔ اور اس واقع کو درست بتلایا ہے۔ (۳۳)

اب ہم ان تین آیتوں پر مختصر گفتگو کرتے ہیں جن پر نسخ کا نظریہ مبنی ہے۔ ان میں سے پہلی آیت ۲: ۱۰۶ ہے۔ اس آیت کے ساتھ اگر ہم ان مضامین کو ملا کر پڑھیں جو قرآن مجید میں اس سے قبل اور اس کے بعد بیان ہوئے ہیں تو اس سے یہ بات واضح ہوجاتی ہے کہ بنی اسرائیل پر اللہ تعالیٰ نے جو مسلسل انبیاء اور کتابیں بھیج کر انعامات کئے اس سے انہیں یہ دھوکا ہو گیا تھا کہ شاید نبی اور آسمانی کتاب اب ہمارے سوا دوسری قوم میں نہیں آسکتے۔ آیت ۲: ۱۰۵ سے یہ بات صاف طور پر معلوم ہوتی ہے۔ یہودی یہ خوب سمجھتے تھے کہ قرآن کتاب برحق ہے، اور آنحضرت صلی اللہ علیہ وسلم سچے نبی ہیں، اس کی پیشین گوئی خود ان کی کتابوں میں موجود تھی۔

لیکن ان کو جن یہ تھی کہ اس بار وحی ان کی قوم و نسل سے باہر کیوں نازل کی گئی۔ قرآن مجید میں ان کو مختلف طریقوں سے سمجھایا گیا، تاہم وہ اپنی بے جا ضد پر اڑے رہے اور سوائے چند کے اکثر ایمان نہیں لائے۔ یہودیوں کا نسلی اور قومی زعم توڑنے کے لئے قرآن مجید نے ان کی شریعت بھی منسوخ کردی اور اسلام سے پہلے جتنے احکام خدا کی طرف سے دئے گئے تھے وہ اب ناقابل عمل قرار دئے گئے۔ اس پس منظر کو ذہن میں رکھ کر اگر ہم آیت ۱۰۶ کو پڑھیں تو معلوم ہوگا کہ یہاں درمیان میں کوئی نیا مضمون بیان نہیں کیا گیا۔ حقیقت میں اس آیت میں ظہور اسلام کے بعد ان کی کتابوں، شرائع اور جملہ قوانین کو تبدیل کر کے نئی اور اس سے بہتر شریعت اور جامع احکام دئے جانے کا اعلان ہے۔ آگے چل کر اسی سورت میں تحویل قبلہ کے احکام بیان کئے گئے ہیں تاکہ یہودیوں کو یہ پوری طرح یقین ہو جائے کہ نہ صرف یہ کہ ان کی شریعت کو منسوخ کیا گیا ہے بلکہ ان کے قبلہ کی طرف رخ کر کے نماز پڑھنے کی بھی سماعت کردی گئی ہے۔ یہودی شریعت کے منسوخ کرنے اور تحویل قبلہ کے احکام سے مقصود درحقیقت یہودی سیادت کی جڑ کاٹنا تھا۔ ابن اسحاق نے بھی تاریخی تجزیہ کرتے ہوئے یہ بتلایا ہے کہ سورہ بقرہ کی ابتدائی ۱۴۱ آیات ان یہودی علما اور نو مسلموں کے بارے میں نازل ہوئیں جو مسلمان تو ہو گئے تھے، لیکن دل میں وہ ابھی تک یہودیت کی طرف ہی مائل تھے۔ (۳۴) اس آیت میں بظاہر یہودی شریعت ہی مراد ہے جس کا کچھ حصہ تو پہلے ہی سیاسی افراتفری میں ضائع ہو چکا تھا، جس کو قرآن مجید اسی آیت میں ”اونسہا،“ سے تعبیر کرتا ہے، اور باقی حصہ قرآن مجید کے نزول کے بعد منسوخ کر دیا گیا۔ بلکہ ظہور اسلام سے بھی پہلے عیسائی تحریک اور پولس کے ہاتھوں یہودی شریعت پر کاری ضرب لگ چکی تھی۔ مفسرین نے اس تاریخی پہلو کو عام طور پر نظر انداز کر دیا۔ اور نسخ آیت سے مراد قرآن مجید کی آیات کا ایک دوسرے کو منسوخ کرنا لیا۔ خود لفظ آیت کے معنی

کی بنا پر بھی اس کی تفسیر میں الجھن پیش آتی ہے۔ لغت میں آیت کے متعدد معنی بیان کئے گئے ہیں۔ ابتدائی معنی علامت اور پیغام کے سمجھے گئے ہیں۔ غالباً اسی لفظی مناسبت سے قرآن کے مختلف فقروں کو آیت کہا جاتا ہے۔ (۳۵) قرآن مجید میں یہ لفظ مختلف معنی میں مستعمل ہے۔ مثلاً نشانی (۱۷: ۱۲)، معجزہ (۶: ۳۵، ۷: ۱۰۶)، حکم (۶: ۱۲۵)، پیغام (۲۰: ۴۷)، اور وحی الہی (۶: ۴) اب اس آیت میں لفظ آیت صرف قرآن کے مختلف احکام یا قرے مراد لینا اور وحی یا پیغام الہی مجموعی طور پر مراد نہ لینا بظاہر تحکم ہوگا، سیاق و سباق سے بھی یہی معلوم ہوتا ہے کہ یہاں وحی الہی مراد ہے۔

اب دوسری آیت ۱۶: ۱۰۱ کو لیجئے۔ یہاں بھی نسخ کے قائلین نے سیاق و سباق کو نظر انداز کر کے لفظ آیت سے مراد قرآنی احکام لئے ہیں۔ اس سے اگلی آیت یہ صاف بتلاتی ہے کہ مسلمانوں کو مدینہ میں ہجرت کے بعد یہودیوں اور بعض نئے مسلمانوں کی طرف سے ایک اور چیلنج کا سامنا تھا۔ اور وہ چیلنج یہ تھا کہ کیا ایک اسی (ان پڑھ) پر بھی وحی آسکتی ہے اور کیا ایسا شخص انبیاء بنی اسرائیل کی جگہ لے سکتا ہے؟ چنانچہ انہوں نے آپ پر طرح طرح کی بہتان طرازیں شروع کیں، اور یہ بات کہی کہ آپ پر وحی نہیں آتی بلکہ کوئی عجمی آپ کو یہ باتیں سکھا تا ہے۔ چنانچہ آیت ۱۶: ۱۰۳ میں قرآن مجید نے ان کے اس الزام کی تردید کی۔ منافقین یہود نے آپ پر جو قرآن گھڑنے کا الزام لگایا تھا اس آیت میں اس کا جواب دیا گیا ہے۔ یہودی چونکہ رسالت اور نزول وحی کو اپنا موروثی حق سمجھتے تھے اس لئے اس آیت میں ان کے اس باطل خیال کو رد کیا گیا ہے اور یہ واضح کیا گیا ہے کہ آپ پر حضرت جبریل کے توسط سے ہی وحی نازل ہوئی ہے، کسی انسان نے آپ کو اس کی تعلیم نہیں دی۔ لہذا یہاں تبدیل آیت سے مراد سیاق و سباق

کے لحاظ سے تبدیل وحی الہی ہونا چاہئے نہ کہ قرآنی آیات کی تبدیلی، جیسا کہ عام مفسرین اور علماء اصول نے سمجھا ہے۔

آیت ۱۳: ۳۹ پر ہم تفصیلی گفتگو نہیں کریں گے، کیونکہ اس کی تفسیر بھی سیاق و سباق کو نظر انداز کر کے نسخ آیات کے اثبات کے لئے کی گئی ہے۔ اس آیت کو ما سبق کی آیات ۱۳: ۳۶-۳۸ کے ساتھ ملا کر پڑھا جائے تو اس کا مفہوم اچھی طرح سمجھا جا سکتا ہے۔ یہاں قطعی طور پر نسخ احکام قرآنی، یا نسخ آیات کا مفہوم نہیں نکلتا۔

نسخ آیات کے جواز میں مفسرین اور علماء اصول نے اور بھی مزید آیات پیش کی ہیں، لیکن ان کا اس سے دور کا بھی تعلق نہیں ہے۔ قرآن مجید کے الفاظ میں وسعت اور عموم ہوتا ہے، اپنے ذوق کے مطابق ان سے مراد کچھ بھی لی جاسکتی ہے۔ اختلافی مسائل میں عام طور پر کچھ اسی قسم کے دلائل دئے جاتے ہیں۔

اب ہم ان آیات کو لیتے ہیں جن کے بارے میں کہا جاتا ہے کہ وہ قرآن مجید کا حصہ تھیں، لیکن بعد میں ان کے الفاظ اور تلاوت منسوخ ہو گئے، تاہم ان کا حکم اب بھی باقی ہے۔ اس قسم کی آیات تاریخ اور حدیث کے ذخیرہ میں پائی جاتی ہیں، جن میں سے چند یہ ہیں:

(۱) لو ان لابن آدم وادیا من مال لا بتغی الیہ ثانیاء، ولو ان له ثانیاء لا بتغی الیہ ثالثاء، ولا یملأ جوف ابن آدم الا التراب، ویتوب الله علی من تاب۔

ترجمہ: اگر انسان کو مال و دولت کی ایک پوری وادی میسر آجائے، تو وہ دوسری کی تلاش میں رہے گا، اور دوسری مل جائے تو تیسری کی انسان کا پیٹ صرف مٹی ہی سے بھرتا ہے، اور خدا اس کو بخش دیتا ہے جو توبہ کرے۔

(۲) ان الدین عندالله الحنیفیة السمحة، لا الیہودیة و لا النصرانیة، ومن یفعل خیرا فلن یکفره -

ترجمہ: اللہ کے نزدیک مقبول دین ابراہیم کا دین حنیفی ہے جس کے اصول واضح اور سیدھے ہیں، نہ یہودیت اور نہ نصرانیت۔ اور جو شخص نیکی کرے گا اسے اجر سے محروم نہیں رکھا جائے گا۔

(۳) ان الذین آمنوا وھاجروا وجاهدوا فی سبیل اللہ الا ابشروا اتم المفلحون۔ والذین آوہم و نصروہم و جادلوا عنہم القوم الذین غضب اللہ علیہم اولئک لاتعلم نفس ما اخفی لہم من قرۃ اعین جزاء بما کانوا یعملون۔

ترجمہ: (اے وہ لوگو) جو ایمان لائے، اور ہجرت کی، اور اللہ کے راستہ میں جہاد کیا، تمہیں خوشخبری ہو کہ تم کامیاب ہو۔ اور جنہوں نے ان کو پناہ دی، اور ان کی مدد کی، اور ان کی طرف سے ان لوگوں سے لڑے جن پر اللہ کا غضب ہوا کسی کو نہیں معلوم کہ خدا نے ان کے لئے کیا خوشیاں اور راحت و آرام چھپا کر رکھا ہے، یہ ان کے اعمال کا بدلہ ہے۔

(۴) عن ابی موسیٰ قال: کنا نقرا سورۃ نشبھا باحدی المسبحات و انسیتھا غیرانی قد حفظت منها، یا ایہا الذین آمنوا لم تقولون مالا تقولون، فتکتب شہادۃ فی اعناقکم فتستلون عنہا یوم القیامۃ۔

ترجمہ: ابو موسیٰ سے روایت ہے وہ فرماتے ہیں کہ ہم ایک سورت کو پڑھا کرتے تھے جو مسبحات سورتوں کے مشابہ تھی، لیکن اسے مجھے بھلا دیا گیا، مجھے اس میں سے صرف یہ یاد رہ گیا ہے۔ اے لوگو! تم ایسی بات کیوں کہتے ہو جو کرتے نہیں ہو، یہ شہادت تمہارے ذمہ لکھی جاتی ہے۔ اس کے بارے میں قیامت کے دن تم سے باز پرس ہوگی۔

(۵) عن انس فی قصة اصحاب بئر معونة قال : انزل فی الذین قتلوا بئر معونة قرآن ثم نسخ بعد، بلغوا عنا قومنا انا قدلقینا ربنا فرضی عنا و رضینا عنه ۔

ترجمہ : بئر معونہ کے مقام پر جو صحابہ شہید ہوئے تھے ان کے بارے میں حضرت انس کہتے ہیں کہ قرآن کی آیتیں نازل ہوئی تھیں جو بعد میں منسوخ ہو گئیں وہ یہ ہیں : ہماری طرف سے ہماری قوم کو یہ پیغام پہنچا دو کہ ہم اپنے رب سے مل گئے، وہ ہم سے راضی ہو گیا اور ہم اس سے راضی ہو گئے ۔

(۶) لا ترغبوا عن آبائکم فانه کفر بکم، الشیخ والشیخة اذا زنیا فارجموهما البتة، نکالا من الله، والله عزیز حکیم ۔

ترجمہ : اپنے باپ دادا سے بے رغبتی مت کرو کہ یہ کفر ہے، بوڑھا مرد اور بوڑھی عورت اگر زنا کریں تو ان کو ضرور سنگسار کرو۔ خدا کی طرف سے یہ ایک عبرتناک سزا ہے۔ اللہ غالب اور حکمت والا ہے۔  
(۷) النبی اولی بالمومنین من انفسهم و ازواجه امہاتہم و هو اب لہم ۔  
ترجمہ : پیغمبر مسلمانوں پر ان کی جانوں سے بھی زیادہ حق رکھتے ہیں، اور پیغمبر کی بیویاں ان کی مائیں ہیں، اور وہ خود ان کے باپ ہیں ۔

(۸) عن عائشة قالت : کان فیما انزل الله عشرا رضعات معلومات یحرمن فتسخن بخمس معلومات فتوفی رسول الله صلی الله علیہ وسلم و هن ما یقرا من القرآن ۔

ترجمہ : حضرت عائشہ سے روایت ہے کہ منجملہ دیگر احکام کے خدا نے یہ حکم بھی نازل فرمایا تھا کہ کوئی بچہ کسی عورت کے دس گھونٹ دودھ پی لے تو وہ اس پر حرام ہو جاتی ہے، یہ حکم سب کو معلوم تھا۔ بعد میں اس کو منسوخ کر کے پانچ گھونٹ کر دئے گئے، جو



سب کو معلوم ہیں رسول اللہ صلی اللہ علیہ وسلم کی وفات کے وقت  
یہ آیت قرآن میں پڑھی جاتی تھی۔ (۳۶)

جن روایات سے یہ معلوم ہوتا ہے کہ یہ آیات قرآن مجید میں موجود  
تھیں بعد میں ان کے الفاظ منسوخ ہو گئے، اور حکم باقی رہا، ان کی حیثیت  
اخبار احار کی ہے۔ اور قرآن مجید تواتر سے ثابت ہے۔ اس لئے ان کو قرآن  
کا جز نہیں کہا جا سکتا۔ ان میں سے بعض آیتوں میں قرآن مجید کے چند الفاظ  
جوڑ دئے گئے ہیں۔ باقی جو حصے قرآن مجید میں نہیں ہیں ان کے الفاظ فصاحت  
سے گرے ہوئے ہیں۔ ہم یہاں آیت رجم اور آیت رضاعت پر مختصر گفتگو  
کریں گے، کیونکہ ان کے احکام اب تک باقی ہیں، اگرچہ الفاظ منسوخ ہو  
گئے ہیں۔ سوطا مالک میں آیت رجم حضرت عمر سے ان الفاظ میں مروی ہے:

قال عمر ایاکم ان تہلکوا عن  
آیة الرجم أن یقول قائل : لا نجد  
حدین فی کتاب اللہ، فقد رجم  
رسول اللہ صلی اللہ علیہ وسلم و  
رجمنا، والذی نفسی بیدہ لولا ان  
یقول الناس : زاد عمر بن الخطاب  
فی کتاب اللہ تعالیٰ لکتبتھا :  
الشیخ و الشیخة اذا زنی  
فارجمومہا البتہ فانا، قد قرأنا  
ہا۔ (۳۷)

کو ضرور (قرآن میں) لکھ دیتا۔ (وہ آیت  
یہ ہے) بوڑھا مرد اور بوڑھی عورت اگر زنا  
کریں تو ان کو ضرور سنگسار کرو، کیونکہ  
ہم نے اس حکم کو (قرآن میں) پڑھا ہے۔  
زنا کے ارتکاب پر قرآن مجید نے سو کوڑوں کی سزا مقرر کی ہے۔ تاہم

فقہاء نے اس قسم کی روایات اور نبی کریم صلی اللہ علیہ وسلم کے عمل اور تعامل صحابہ کے پیش نظر رجم کے لئے احصان کی شرط لگائی ہے۔ اگرچہ قرآن مجید میں غلاموں کے لئے نصف سزا یعنی پچاس کوڑوں کا حکم ہے، اس صورت میں ان پر رجم کا اطلاق نہیں ہو سکتا۔ مسلمانوں میں غالباً صرف خوارج نے رجم کا انکار کیا ہے۔ (۳۸) ہمیں یہاں مسئلہ رجم پر بحث نہیں کرنا، یہ ایک مستقل تحقیق طلب موضوع ہے، جس پر اہل علم نے تفصیلی بحثیں کی ہیں، رجم بلاشبہ آنحضرت صلی اللہ علیہ وسلم اور صحابہ اور بعد کے مسلمانوں کے عمل سے ثابت ہے۔ لیکن اس کو قرآن سے ثابت کرنا، درست معلوم نہیں ہوتا۔ اگر حضرت عمر کو یقین تھا کہ یہ آیت قرآن میں موجود تھی تو وہ ضرور اس کو قرآن کا حصہ ہی سمجھتے، اور لوگوں سے نہ ڈرتے۔ اس آیت کے بارے میں واضح طور پر وہ یہ بھی نہیں کہتے کہ اس کے الفاظ منسوخ ہو گئے ہیں اور اس کا حکم باقی ہے۔ اتنا بہر حال یقینی ہے کہ رجم کا حکم سنت سے ثابت ہے، اور اس کا انکار نہیں کیا جا سکتا۔

آیت رضاعت بھی منسوخ بتلائی جاتی ہے، لیکن امام شافعی کا اس پر عمل ہے۔ (۳۹) امام مالک نے اس کو مؤطا میں نقل ضرور کیا ہے لیکن ان کا اس پر عمل نہیں، کیونکہ مدینہ میں اس پر عمل نہیں تھا۔ (۴۰) اہل عراق کا بھی اس پر عمل نہیں ہے۔ ان کے نزدیک ایک گھونٹ بھی حرمت رضاعت کے لئے کافی ہے۔ (۴۱) امام شافعی سے پہلے متقدمین فقہاء نے اس کو تسلیم نہیں کیا۔ اس لئے ان کے نزدیک اس آیت کے نہ صرف الفاظ منسوخ ہیں، بلکہ حکم بھی منسوخ ہے۔

اس قسم کی آیات کو قرآن مجید کا حصہ سمجھا گیا ہے، اس کے کئی اسباب ہو سکتے ہیں۔ اول یہ کہ ان میں الفاظ کتاب اللہ قرآناہا، أنزل وغیرہ موجود ہیں، مثلاً حضرت عمر کی طرف منسوب آیت رجم کی دوسری روایت میں

ہے الرجم فی کتاب اللہ حق علی من زنی من الرجال و النساء (۴۲) (مردوں اور عورتوں میں جو بھی زنا کرے اس کو کتاب اللہ کے حکم کے موافق، جو حق ہے، سنگسار کرنا چاہئے)۔ اسی طرح آیت رضاعت میں کان فیما انزل من القرآن (قرآنی احکام میں ایک حکم یہ بھی نازل ہوا تھا) ملتا ہے۔ ان الفاظ کی لفظی اور ظاہری توجیہ قرآن سے کی گئی، اور یہی سمجھا گیا کہ یہ آیتیں بھی اپنے الفاظ کے ساتھ اسی طرح قرآن مجید میں موجود تھیں، جیسے دوسری محکم آیات موجود ہیں۔ اس قسم کی روایات کو درست مان کر انہیں قرآن کا حصہ سمجھنے سے خود قرآن کی صحت پر بھی شبہات کئے جاسکتے ہیں۔ اس لئے کتاب اللہ وغیرہ کے الفاظ سے مراد عین قرآن لینے کے بجائے اس کی دوسری توجیہات بھی کی جا سکتی ہیں۔ بعض اہل علم نے اس سے مراد تورات یا عام شرعی احکام یا شریعت مراد لی ہے۔ (۴۳) امام سرخسی اس کی توجیہ کرتے ہوئے کہتے ہیں :

ويحمل قول من قال في آية الرجم  
انه في كتاب الله : اي في حكم  
الله تعالى، كما قال تعالى : كتاب  
الله عليكم، اي حكم الله عليكم  
(۴۴) -

جو لوگ یہ کہتے ہیں کہ آیت رجم کتاب  
اللہ میں تھی، ان کے اس قول سے یہ مراد  
لی جا سکتی ہے کہ رجم ایک حکم خداوندی  
ہے، جیسے قرآن مجید میں ہے۔ کتاب  
اللہ علیکم یعنی اللہ کی طرف سے تم پر  
یہ فرض ہے۔ یہاں لفظ کتاب اللہ سے مراد  
حکم خداوندی ہے جو تم پر فرض ہے۔

بعض محققین کا خیال ہے کہ عہد نبوی میں شرعی احکام کی تاکید اور عمل کرانے کے لئے اس طرح کے الفاظ استعمال کئے جاتے ہوں گے۔ (۴۵) ہمارے خیال میں اس کی ایک توجیہ یہ بھی کی جاسکتی ہے ممکن ہے لوگ بعض شرعی احکام کی طرف سے غفلت برتنے لگے ہوں اور ان کی کچھ زیادہ

اہمیت نہ سمجھتے ہوں، تو اس قسم کے احکام کی اہمیت بتلانے کے لئے راویوں نے ان کو قرآن کی طرف منسوب کیا، گویا ان کا مقصود یہ تھا کہ ان کی فرضیت قرآنی احکام سے کچھ کم نہیں ہے۔ یہ سب توجیہات اس صورت میں ممکن ہیں کہ ان روایات کو درست سمجھا جائے۔ تاہم ان کی صحت پر بھی کلام کیا جاسکتا ہے۔

دوم یہ کہ بعض صحابہ نے ان آیات کو غلطی سے قرآن سمجھ لیا ہو، اور بعد میں ان کو اس کا احساس ہوا ہو۔ ابن قتیبہ نے اس سلسلہ میں ایک واقعہ نقل کیا ہے، جس سے اس کی تائید ہوتی ہے۔ ابن مسعود کے بارے میں یہ کہا جاتا ہے کہ وہ معوذتین کو قرآن کا حصہ نہیں سمجھتے تھے (اگرچہ یہ بات تحقیق کے خلاف ہے)۔ اس کا سبب بیان کرتے ہوئے ابن قتیبہ یہ کہتے ہیں کہ آنحضرت صلی اللہ علیہ وسلم ان دونوں سورتوں کو پڑھ کر حسن اور حسین پر کثرت سے دم کیا کرتے تھے۔ اس سے شاید ابن مسعود نے یہ سمجھا ہو کہ ان سورتوں کی حیثیت محض دعا کی ہے نہ کہ عام آیات کی طرح یہ قرآن کا ایک حصہ ہیں۔ اس کے برعکس ابی بن کعب نے دعاء قنوت کو قرآن کا حصہ سمجھ کر اپنے مصحف میں قرآن کی دوسری آیات کے ساتھ لکھ لیا۔ ابن قتیبہ ان کی غلط فہمی کی وجہ یہ بتلاتے ہیں کہ نبی کریم صلی اللہ علیہ وسلم اس دعا کو نماز میں پڑھا کرتے تھے۔ انہوں نے اس کو شاید قرآن ہی سمجھا۔ (۴۶) یہ محض قیاس آرائی ہے قطعی طور پر اس بارے میں کوئی بات نہیں کہی جاسکتی۔

حضرت عایشہ کی روایت سے معلوم ہوتا ہے کہ آیت رضاعت نبی کریم صلی اللہ علیہ وسلم کی وفات کے وقت قرآن میں پڑھی جاتی تھی۔ اس کا مطلب یہ ہے کہ شاید آپ کی وفات کے بعد وہ منسوخ ہوئی ہے۔ اس سے بلاشبہ قرآن مجید کی صحت مشتبہ ہو جاتی ہے۔ امام سرخسی نے اس قسم کی روایات

کو نقل کر کے اس بات کی سختی سے تردید کی ہے کہ آپ کی وفات کے بعد بھی قرآن مجید کی آیات منسوخ ہوئیں۔ (۴۷) آیت رجم اور آیت رضاعت کے بارے میں ابن قتیبہ نے حضرت عایشہ سے منسوب ایک یہ روایت نقل کی ہے، کہ ہم نبی کریم صلی اللہ علیہ وسلم کی تدفین میں مشغول تھے، یہ دونوں آیتیں ایک پرزہ پر لکھی ہوئی تھیں جن کو میں نے ایک تخت کے نیچے رکھ دیا تھا، ایک بکری نے آکر اس پرزہ کو کھالیا۔ (۴۸) امام سرخسی اس روایت کو نقل کر کے فرماتے ہیں کہ اگر بکری نے اس پرزہ کو کھالیا تھا تو دلوں سے تو یہ آیتیں محو نہیں ہوئی تھیں، ان کو کسی دوسری چیز پر لکھا جاسکتا تھا۔ (تاکہ وہ قرآن کا حصہ ہی رہتیں)۔ اس سے یہ معلوم ہوا کہ اس حدیث کی جس سے حکم رضاعت کا قرآن میں موجود ہونا ثابت ہوتا ہے کوئی اصل نہیں۔ (۴۹)

اب رہیں وہ آیتیں جن کی تلاوت اور حکم دونوں منسوخ ہیں، ان کے بارے میں امام سرخسی نے یہ کہا ہے کہ شاید ان سے مراد وہ صحیفے ہیں جو حضرت ابراہیم اور حضرت موسیٰ علیہما السلام پر نازل ہوئے تھے، یا اور ایسی دوسری آسمانی کتابیں ہوں جو دوسرے انبیاء پر نازل ہوئی تھیں، ان کی بنیادی تعلیمات قرآن مجید میں لے لی گئیں، اس لئے ان کو منسوخ کر دیا گیا۔ سرخسی اس سلسلہ میں قرآن مجید کی دو آیتیں پیش کرتے ہیں جو یہ ہیں : (۱) ان هذا لفي الصحف الاولى، صحف ابراهيم و موسى (۲) وانہ لفي زبر الاولين۔ ان سے معلوم ہوتا ہے کہ قرآن مجید میں پچھلے انبیاء کی اصولی تعلیمات موجود ہیں۔ اس لئے وہ اب قابل عمل نہیں رہیں۔ (۵۰) بعض روایات سے یہ معلوم ہوتا ہے کچھ ایسی سورتیں تھیں جن کی تلاوت اور حکم دونوں منسوخ ہو گئے۔ مثلاً ایک روایت یہ بیان کی جاتی ہے کہ کئی صحابہ تہجد کی نماز پڑھنے کے لئے اٹھے وہ ایک خاص سورت نماز میں پڑھنا چاہتے تھے جو ان کو پہلے سے یاد تھی، لیکن وہ اس کو نہیں پڑھ سکے، صبح کو انہوں نے آپ سے اس کا ذکر

کیا، آپ نے ارشاد فرمایا : انھا مما نسخ البارحة۔ یہ ان سورتوں میں سے ہے جو گذشتہ رات منسوخ ہو گئیں۔ (۵۱)

چوتھی قسم کے بارے میں ہم پہلے بحث کر چکے ہیں۔ وہ آیتیں جو مجمل تھیں، دوسری آیتوں نے ان کی تفسیر کی۔ یا جو عام تھیں، دوسری آیت سے ان کا حکم خاص سمجھا گیا۔ احناف اس کو نسخ مانتے ہیں۔ اور امام شافعی تخصیص۔ (۵۲) اصول فقہ کی کتابوں میں اس پر تفصیلی بحث دیکھی جا سکتی ہے۔

نسخ آیات کے سلسلہ میں ایک سوال یہ بھی اٹھایا گیا ہے کہ آیا قرآن مجید میں موجود حکم سنت سے منسوخ ہو سکتا ہے؟ نیز سنت سے ثابت شدہ حکم قرآن کے حکم سے منسوخ ہو سکتا ہے یا نہیں۔ اس بارے میں ائمہ کا اختلاف ہے۔ امام شافعی کے نزدیک قرآن کا حکم قرآن سے منسوخ ہو سکتا ہے، اور سنت کا سنت سے، ایک کا حکم دوسرے سے منسوخ نہیں ہو سکتا۔ انہوں نے رسالہ میں اس کے دلائل تفصیل سے پیش کئے ہیں۔ (۵۳) باقی ائمہ کے نزدیک قرآن سے سنت اور سنت سے قرآن کا حکم منسوخ ہو سکتا ہے۔ علماء اصول نے اس پر تفصیل سے گفتگو کی ہے۔ مسئلہ نسخ ایک وسیع موضوع ہے۔ اس کے مختلف پہلو ہیں۔ ہم نے اس مقالہ میں صرف قرآن مجید میں منسوخ آیات سے بحث کی ہے باقی مسائل ہمارے موضوع سے خارج ہیں۔

بعض اہل علم نے یہ اعتراض کیا ہے کہ اگر قرآن مجید ابدی ہے، اور اس کے احکام ہر زمانہ اور ہر جگہ کے لئے ہیں تو اس میں منسوخ آیات کا پایا جانا قرآن کی اس ابدیت کو متاثر کرتا ہے۔ قرآن کے احکام ابدی اسی وقت ہو سکتے ہیں جب ان پر عمل بھی ہو سکے۔ اگر ان میں سے کچھ ناقابل عمل ہیں تو گویا وہ ابدی نہ ہوئے۔ اگر قرآن کے احکام کو تاریخی پس منظر میں دیکھا جائے تو نہ یہ اعتراض باقی رہتا ہے اور نہ ہی نظریہ نسخ کے

ماننے کی ضرورت زہتی ہے۔ یہ سب جانتے ہیں کہ قرآن مجید تیس سال کی مدت میں تھوڑا تھوڑا کر کے نازل ہوا۔ احکام وقتی تقاضوں اور حالات کے مطابق نازل ہوتے تھے۔ حالات کی تبدیلی کے ساتھ ساتھ احکام بھی بدلتے رہے۔ حالات کے بدلنے سے جو نئے احکام آئے تو سابق احکام کے بارے میں یہ نہیں کہا جا سکتا کہ اب ان پر کبھی بھی عمل نہیں ہوگا، یا وہ قطعاً منسوخ ہو گئے۔ ظاہر ہے اختتام وحی کے بعد سارے قرآن پر بیک وقت، ایک ہی قسم کے حالات میں، ایک ہی مقام پر عمل نہیں ہو سکتا۔ مختلف حالات کے لئے مختلف احکام ہیں اور ان پر وقتاً فوقتاً عمل ہوتا رہے گا۔ جو احکام جن حالات میں نازل ہوئے ظاہر ہے اس کے مشابہ حالات آئندہ بھی پیدا ہو سکتے ہیں۔ ان حالات میں جن احکام کو منسوخ سمجھا جاتا ہے، ان پر عمل ہو سکتا ہے۔ اس کی مثال اس طرح دی جاسکتی ہے: کہا جاتا ہے کہ کفار کے مقابلہ میں سختیوں پر صبر و تحمل کے جو احکام مکہ میں نازل ہوئے تھے ان کو جہاد کے احکام نے منسوخ کر دیا۔ ہم یہاں یہ کہہ سکتے ہیں کہ مکہ میں مسلمانوں کے پاس طاقت نہیں تھی۔ اسلام کا ابتدائی دور تھا۔ کفار کا مقابلہ وہ اجتماعی طور پر نہیں کر سکتے تھے، اس لئے ان کو صبر و تحمل اور عفو و درگزر کے احکام دیئے گئے۔ لیکن جب وہ طاقتور ہو گئے، اور اللہ تعالیٰ نے ان کو مقابلہ کی قوت بخشی تو انہیں جہاد کے احکام دئے گئے۔ ظاہر ہے آئندہ بھی یہ دونوں قسم کی حالتیں مسلمانوں پر آسکتی ہیں۔ مسلمان اگر ضعیف و کمزور ہوں گے تو اپنی قوت بڑھانے تک ان کو صبر و تحمل سے کام لینا ہوگا۔ اور جب ان میں مقابلہ کرنے کی طاقت پیدا ہو جائے گی تو جہاد کرنا ہوگا۔ اس طرح کی توجیہات سے اس قسم کے احکام میں کوئی تضاد نہیں رہتا۔ اور اصول نسخ کی ضرورت باقی نہیں رہتی۔ بعض اہل علم نے نسخ منسوخ یا متضاد آیتوں کے درمیان اسی طرح تطبیق کی کوشش کی ہے۔ اور ہمارے خیال میں تسبیح آیات سے بہتر ہے کہ ان میں موافقت پیدا کی جائے، تاکہ مختلف حالتوں میں

مختلف احکام پر عمل ہوسکے۔ صائب رائے، معقول تعبیر اور مناسب توجیہات سے جہاں منسوخ آیات کی تعداد پانچسو (۵۰۰) سے گھٹا کر بیس (۲۰) اور بیس (۲۰) سے گھٹا کر پانچ کی جا سکتی ہے، وہاں اسی طریقہ سے ان پانچ کو بھی صفر بنایا جا سکتا ہے۔

### حواشی

- (۱) مزید لغوی تشریح کے لئے لسان العرب اور تاج العروس وغیرہ کی طرف رجوع کیا جا سکتا ہے۔ اصول السرخسی، ج ۲، ص ۵۳، اور آمدی کی الاحکام فی اصول الاحکام میں نسخ کی لغوی توضیح تفصیل سے موجود ہے۔
- (۲) اصول السرخسی۔ مطبوعہ قاہرہ ۱۹۵۴ء، ج ۲، ص ۵۴۔
- (۳) ایضاً ص ۶۰۔
- (۴) ایضاً ص ۷۸۔
- (۵) محمد بن الحسن۔ کتاب الآثار۔ مطبوعہ کراچی۔ ص ۲۸۲۔
- (۶) مؤطا مالک، مطبوعہ قاہرہ ۱۹۵۱ء، ج ۲، ص ۷۶۵۔
- (۷) آمدی، الاحکام فی اصول الاحکام، قاہرہ ۱۹۱۴ء، ج ۳، ص ۱۶۷-۲۰۱۔
- (۸) فخرالدین الرازی، مفاتیح الغیب، قاہرہ ۱۳۰۷ھ، ج ۱، ص ۴۴۶۔
- (۹) عبدالمتعال محمد الجبری، النسخ فی الشریعة الاسلامیہ، قاہرہ ۱۹۶۱ء، ص ۶۱۔
- (۱۰) ابن الندیم، الفہرست، قاہرہ ۱۳۳۸ھ، ص ۵۶۔
- (۱۱) السیوطی، الاتقان فی علوم القرآن، قاہرہ ۱۳۱۷ھ، ج ۲، ص ۲۰۔
- (۱۲) النحاس، کتاب النسخ و المنسوخ فی القرآن الکریم، قاہرہ، ۱۳۲۳ھ، ص ۵-۴۔
- (۱۳) ابن قیم، اعلام الموقعین، دہلی، ۱۳۱۳ھ، ج ۱، ص ۱۲۔
- (۱۴) اصول السرخسی، ج ۲، ص ۸۲۔
- (۱۵) الشاطبی، المواقفات، تیونس، ۱۳۰۲ھ، ج ۳، ص ۵۸۔
- (۱۶) الفوز الکبیر (اردو ترجمہ)، کراچی ۱۹۶۰ء، ص ۷۸۔
- (۱۷) البخاری، الجامع الصحیح، مطبوعہ لیڈن، ج ۳، ص ۲۰۲۔
- (۱۸) ایضاً، ج ۲، ص ۱۹۱، (کتاب الوصایا)۔
- (۱۹) عبدالمتعال الجبری، النسخ فی الشریعة الاسلامیہ، محولا بالا ایڈیشن، ص ۷۱۔
- (۲۰) ابن خزمہ نے ان سب کو یکجا کر دیا ہے، ملاحظہ ہو الموجز فی النسخ و المنسوخ، قاہرہ



- (۲۱) فخرالدین رازی، مفتاح الغیب، محولہ بالا ایڈیشن، ج ۱، ص ۴۴۴، آمدی، الاحکام، ج ۳، ص ۱۶۵ -
- (۲۲) السيوطی، الاتقان، محولہ بالا ایڈیشن، ج ۲، ص ۲۳ -
- (۲۳) شاه ولی اللہ، الفوز الکبیر، محولہ بالا ایڈیشن، ص ۹۶، نیز صفحات ۷۸-۹۶ -
- (۲۴) الشہرستانی، کتاب نہایۃ الاقدام فی علم الکلام، بغداد، ص ۵۰۲-۵۰۳ -
- (۲۵) تفسیر المنار، قاہرہ ۱۹۵۴ء، ج ۲، ص ۱۳۸-۱۴۱ -
- (۲۶) تفسیر القرآن مطبوعہ لاہور، تاریخ طباعت درج نہیں، ص ۱۳۷-۱۴۰ -
- (۲۷) بحوالہ Baljon, Modern Muslim Kuran Interpretation, Leiden, 1961, p. 49
- (۲۸) التفہیمات الالہیہ، جنوری، ۱۹۳۶ء، ج ۲، ص ۱۷۳ -
- اس موضوع پر محمد عبدالمتعال الجبری کی کتاب النسخ فی الشریعۃ الاسلامیہ ایک سنجیدہ علمی کاوش ہے۔
- (۲۹) آمدی الاحکام، ج ۳، ص ۱۶۵ -
- (۳۰) عہدنامہ جدید، پولس کے خطوط، افسیوں کے نام، ۲: ۱۵، کلسیوں کے نام، ۲: ۱۴ -
- (۳۱) Theodor Noldeke, Geschichte des Qorans, Hildesheim, 1961, p. 52.
- (۳۲) Von Grunebaum, Islam, London, 1961, p. 85.
- (۳۳) A. Guillaume, Islam, Edinburgh, 1962, p. 189 New Light on the life of Muhammad, Cambridge, p. 38.
- قصہ غرائق کے بارے میں اہل علم نے تفصیلی بحثیں کی ہیں۔ ہم نے اپنی انگریزی تصنیف اصول فقہ کی تاریخ میں اس مسئلہ پر روشنی ڈالی ہے۔
- (۳۴) ابن ہشام، سیرت النبی، قاہرہ، تاریخ طباعت درج نہیں، ج ۲، ص ۱۵۲-۱۷۶ -
- (۳۵) لغوی تحقیق کے لئے بیان اللسان اور تاج العروس جیسی عربی لغات کی طرف مراجعت کرنی چاہئے۔
- (۳۶) ہم نے یہاں چند آیات نقل کی ہیں، ڈاکٹر علی حسن عبدالقادر نے اس قسم کی بارہ آیتیں مختلف مقامات سے نقل کی ہیں اور ان کے مآخذ بھی بتائے ہیں۔ ملاحظہ ہو، نظرہ عامۃ فی تاریخ الفقہ الاسلامی، قاہرہ ۱۹۴۲ء، ج ۱، ص ۴۳-۴۷ -
- (۳۷) مؤطا مالک، ج ۲، ص ۸۲۴ -
- (۳۸) امام رازی نے سورۃ نور کی آیات ۲-۳ کی تفسیر کے ذیل میں خوارج کے دلائل کا تفصیلی جائزہ لیا ہے، اور ان کے جوابات دئے ہیں۔
- (۳۹) کتاب الام، قاہرہ ۱۳۲۴ھ، ج ۷، ص ۲۰۸ -
- (۴۰) مؤطا مالک، ج ۲، ص ۶۰۸ -
- (۴۱) محمد بن الحسن، مؤطا، دیونند، ص ۲۷۸ -

(۴۲) مؤطا مالک، ج ۲، ص ۸۲۳ -

(۴۳) اس کی تفصیل کے لئے ملاحظہ ہو محمد اسماعیل، چند ناسخ و منسوخ آیات، معارف اعظم کڑھ،

نومبر ۱۹۵۸ء، ص ۳۸۶ -

(۴۴) اصول السرخسی، ج ۲، ص ۷۹ -

(۴۵) علی حسن عبدالقادر، نظرة عامة فی تاریخ الفقه الاسلامی، ج ۱، ص ۴۶ -

(۴۶) ابن قتیبة، تاویل مختلف الحدیث، قاہرہ ۱۳۲۶ھ، ص ۳۲ -

(۴۷) اصول السرخسی، ج ۲، ص ۷۸-۷۹ -

(۴۸) تاویل مختلف الحدیث، ص ۳۹۷-۳۹۸ -

(۴۹) اصول السرخسی، ج ۲، ص ۷۹-۸۰ -

(۵۰) ایضاً، ص ۷۸ -

(۵۱) القرطبی، الجامع لاحکام القرآن، قاہرہ ۱۹۳۵ء، ج ۲، ص ۶۳ -

(۵۲) اصول السرخسی، ج ۲، ص ۸۲ -

(۵۳) رسالہ شافعی، قاہرہ ۱۳۲۱ھ، ص ۱۷-۲۲ -

